

ಕರ್ನಾಟಕ ನಾಟಕ ಪ್ರದರ್ಶನಗಳ ಅಧಿನಿಯಮ, 1964

(ಕರ್ನಾಟಕ ರಾಜ್ಯಪತ್ರ, ಗುರುವಾರ, ಏಪ್ರಿಲ್ 6, 2006 ರಂದು 345 ರಿಂದ 351ರ ವರೆಗಿನ ಪುಟಗಳಲ್ಲಿ ಪ್ರಕಟವಾಗಿದೆ)

ಪ್ರಕರಣಗಳ ಅನುಕ್ರಮಣಿಕೆ

ಪ್ರಕರಣಗಳು:

1. ಚಿಕ್ಕಹೆಸರು ಮತ್ತು ವ್ಯಾಪ್ತಿ
2. ಪರಿಭಾಷೆಗಳು
3. ಆಕ್ಷೇಪಾರ್ಹ ಪ್ರದರ್ಶನಗಳನ್ನು ನಿಷೇಧಿಸುವ ಅಧಿಕಾರ
4. ಆಕ್ಷೇಪಾರ್ಹ ಪ್ರದರ್ಶನಗಳನ್ನು ತಾತ್ಕಾಲಿಕವಾಗಿ ನಿಷೇಧಿಸುವ ಅಧಿಕಾರ
5. ನಿಷೇಧದ ಆದೇಶವನ್ನು ಜಾರಿ ಮಾಡುವುದು
6. ಆದೇಶವನ್ನು ಪಾಲಿಸದಿರುವುದಕ್ಕೆ ಅಥವಾ ವಾಗ್ದಾನದ ಉಲ್ಲಂಘನೆಗೆ ದಂಡ
7. ನಿಷೇಧವನ್ನು ಪಾಲಿಸದಿರುವುದಕ್ಕೆ ದಂಡ
8. ಮಾಹಿತಿ ತರಿಸಿಕೊಳ್ಳುವ ಅಧಿಕಾರ
9. ನಾಟಕ, ಇತ್ಯಾದಿಯ ತಾತ್ಪರ್ಯದ ಪ್ರತಿಯನ್ನು ತರಿಸಿಕೊಳ್ಳುವ ಅಧಿಕಾರ
10. ಉಚ್ಚ ನ್ಯಾಯಾಲಯಕ್ಕೆ ಆಪೀಲು
11. ಕಂಪನಿಗಳಿಂದ ಅಪರಾಧಗಳು
12. ಇತರ ಕಾನೂನುಗಳ ಮೇರೆಗಿನ ಪ್ರಾಸಿಕ್ಯೂಷನ್‌ಗಳನ್ನು ಪ್ರತಿಷೇಧಿಸದಿರುವುದು
13. ಸದ್ಭಾವನೆಯಿಂದ ಮಾಡಿದ ಕೃತ್ಯಗಳಿಗೆ ರಕ್ಷಣೆ
14. ನಿಯಮ ರಚನಾಧಿಕಾರ
15. ನಿರಸನ

* * *

ಉದ್ದೇಶ ಮತ್ತು ಕಾರಣಗಳ ಹೇಳಿಕೆ

1964ರ ಅಧಿನಿಯಮ 39.— ನಾಟಕ ಪ್ರದರ್ಶನಗಳ ಅಧಿನಿಯಮ, 1876 (1876ರ ಕೇಂದ್ರ ಅಧಿನಿಯಮ 19) ಮುಂಬಯಿ ಪ್ರದೇಶ, ಕೊಡಗು ಜಿಲ್ಲೆ ಮತ್ತು ಬಳ್ಳಾರಿ ಜಿಲ್ಲೆಯಲ್ಲಿ ಜಾರಿಯಲ್ಲಿದೆ. ಮದರಾಸು ನಾಟಕ ಪ್ರದರ್ಶನಗಳ ಅಧಿನಿಯಮ, 1954 (1954ರ ಮದ್ರಾಸು ಅಧಿನಿಯಮ 33) ಮದರಾಸು ಪ್ರದೇಶದಲ್ಲಿ ಜಾರಿಯಲ್ಲಿದೆ. ಹೈದರಾಬಾದು ಪ್ರದೇಶ ಮತ್ತು ಮೈಸೂರು ಪ್ರದೇಶದಲ್ಲಿ ಈ ವಿಷಯಕ್ಕೆ ಸಂಬಂಧಿಸಿದಂತೆ ಯಾವುದೇ ಸಂವಾದಿ ಕಾನೂನು ಜಾರಿಯಲ್ಲಿಲ್ಲ.

1954 ರಲ್ಲಿ ಮದರಾಸು ಉಚ್ಚನ್ಯಾಯಾಲಯವು, ಕೇಂದ್ರ ಅಧಿನಿಯಮದ 6ನೇ ಪ್ರಕರಣವು ಸಂವಿಧಾನಕ್ಕೆ ವಿರುದ್ಧವಾಗಿರುವುದರಿಂದ ಅಸಿಂಧು ಎಂದು ತೀರ್ಮಾನಿಸಿದೆ. ಅಲಹಾಬಾದ್ ಉಚ್ಚ ನ್ಯಾಯಾಲಯವು ತರುವಾಯದ ತೀರ್ಮಾನದಲ್ಲಿ ಈ ಕೇಂದ್ರ ಅಧಿನಿಯಮವು ಸಂವಿಧಾನದ ಅಧಿಕಾರಕ್ಕೆ ಅತೀತವಾದುದು ಎಂದು ಘೋಷಿಸಿದೆ ಹಾಗೂ ಪಂಜಾಬ್ ಉಚ್ಚ ನ್ಯಾಯಾಲಯವು ಸಹ ಇದೇ ಅಭಿಪ್ರಾಯವನ್ನು ವ್ಯಕ್ತಪಡಿಸಿದೆ. ಈ ಕೇಂದ್ರ ಅಧಿನಿಯಮವನ್ನು ಬದಲಾಯಿಸಿ ಮದರಾಸು ನಾಟಕ ಪ್ರದರ್ಶನಗಳ ಅಧಿನಿಯಮ, 1954ರ ಮಾದರಿಯಲ್ಲಿ ನೂತನ ಕಾನೂನನ್ನು ಅಧಿನಿಯಮಿಸಲು ಭಾರತ ಸರ್ಕಾರವು ಸಲಹೆ ಮಾಡಿದೆ. ಆದ್ದರಿಂದ ಈ ಕೇಂದ್ರ ಅಧಿನಿಯಮವನ್ನು ನಿರಸನಗೊಳಿಸಲು ಉದ್ದೇಶಿಸಲಾಗಿದೆ ಮತ್ತು ಇಡೀ ಮೈಸೂರು ರಾಜ್ಯಕ್ಕೆ ಅನ್ವಯಿಸುವ ಏಕರೂಪದ ಕಾನೂನನ್ನು ಅಧಿನಿಯಮಿತಿಗೊಳಿಸಿ ರಾಜ್ಯದಲ್ಲಿ ಸಾರ್ವಜನಿಕ ನಾಟಕ ಪ್ರದರ್ಶನಗಳನ್ನು ವಿನಿಯಮಿಸುವುದಕ್ಕಾಗಿ ಮತ್ತು ನಿಯಂತ್ರಣಗೊಳಿಸುವುದಕ್ಕಾಗಿ ಉಪಬಂಧ ಕಲ್ಪಿಸಲು ಉದ್ದೇಶಿಸಲಾಗಿದೆ.

(ಕರ್ನಾಟಕ ರಾಜ್ಯಪತ್ರ (ವಿಶೇಷ ಸಂಚಿಕೆ) ಭಾಗ IV-2ಎ, ದಿನಾಂಕ 13ನೇ ಮಾರ್ಚ್, 1963, ಪುಟ 32ರಲ್ಲಿ ಪ್ರಕಟವಾಗಿದೆ.)

1964ರ 'ಕರ್ನಾಟಕ' ಅಧಿನಿಯಮ ಸಂಖ್ಯೆ 39

(1964ರ ಸೆಪ್ಟೆಂಬರ್ ಇಪ್ಪತ್ತನಾಲ್ಕನೇ ದಿನದಂದು 'ಕರ್ನಾಟಕ ರಾಜ್ಯಪತ್ರ' ದಲ್ಲಿ ಮೊದಲು ಪ್ರಕಟವಾಗಿದೆ.)

'ಕರ್ನಾಟಕ' ನಾಟಕ ಪ್ರದರ್ಶನಗಳ ಅಧಿನಿಯಮ, 1964

(1964 ಜುಲೈ ಇಪ್ಪತ್ತೊಂಬತ್ತನೇ ದಿನದಂದು ರಾಜ್ಯಪಾಲರ ಅನುಮತಿ ಪಡೆದಿದೆ)

'ಕರ್ನಾಟಕ ರಾಜ್ಯ' ದಲ್ಲಿ ಸಾರ್ವಜನಿಕ ನಾಟಕ ಪ್ರದರ್ಶನಗಳ ಸೂಕ್ತ ನಿಯಂತ್ರಣಕ್ಕಾಗಿ ಉಪಬಂಧ ಕಲ್ಪಿಸುವ ಒಂದು ಅಧಿನಿಯಮ.

'ಕರ್ನಾಟಕ ರಾಜ್ಯ' ದಲ್ಲಿ ಸಾರ್ವಜನಿಕ ನಾಟಕ ಪ್ರದರ್ಶನಗಳ ಸೂಕ್ತ ನಿಯಂತ್ರಣಕ್ಕಾಗಿ ಉಪಬಂಧ ಕಲ್ಪಿಸುವುದು ವಿಹಿತವಾಗಿರುವುದರಿಂದ ;

ಭಾರತ ಗಣರಾಜ್ಯದ ಹದಿನೈದನೇ ವರ್ಷದಲ್ಲಿ 'ಕರ್ನಾಟಕ ರಾಜ್ಯ' ವಿಧಾನ ಮಂಡಲದಿಂದ ಈ ಮುಂದಿನಂತೆ ಅಧಿನಿಯಮಿತವಾಗತಕ್ಕದ್ದು:-

1. ಚಿಕ್ಕ ಹೆಸರು ಮತ್ತು ವ್ಯಾಪ್ತಿ.- (1) ಈ ಅಧಿನಿಯಮವನ್ನು 'ಕರ್ನಾಟಕ' ನಾಟಕ ಪ್ರದರ್ಶನಗಳ ಅಧಿನಿಯಮ, 1964 ಎಂದು ಕರೆಯತಕ್ಕದ್ದು.

(2) ಇದು ಇಡೀ 'ಕರ್ನಾಟಕ ರಾಜ್ಯ' ಕ್ಕೆ ವ್ಯಾಪ್ತವಾಗತಕ್ಕದ್ದು.

1. 1973ರ ಕರ್ನಾಟಕ ಕಾನೂನುಗಳ ಅಳವಡಿಕೆಗಳ ಅದೇಶದ ಮೂಲಕ 1.11.1973 ರಿಂದ ಜಾರಿಗೆ ಬರುವಂತೆ ಅಳವಡಿಸಲಾಗಿದೆ.

2. ಪರಿಭಾಷೆಗಳು.- ಈ ಅಧಿನಿಯಮದಲ್ಲಿ, ಸಂದರ್ಭವು ಅನ್ಯಥಾ ಅಗತ್ಯಪಡಿಸಿದ ಹೊರತು,-

(1) "ಆಕ್ಷೇಪಾರ್ಹ ಪ್ರದರ್ಶನ" ಎಂದರೆ,-

(i) ಭಾರತದಲ್ಲಿ ಅಥವಾ ಅದರ ಯಾವುದೇ ರಾಜ್ಯದಲ್ಲಿ ಕಾನೂನು ಮೂಲಕ ಸ್ಥಾಪಿತವಾದ ಸರ್ಕಾರವನ್ನು ಅಥವಾ ಯಾವುದೇ ಪ್ರದೇಶದಲ್ಲಿನ ಅದರ ಪ್ರಭುತ್ವವನ್ನು ಪತನಗೊಳಿಸುವ ಅಥವಾ ಶಿಥಿಲಗೊಳಿಸುವ ಉದ್ದೇಶಕ್ಕಾಗಿ ಯಾವನೇ ವ್ಯಕ್ತಿಯನ್ನು ಹಿಂಸಾಕೃತ್ಯ ಅಥವಾ ವಿಧ್ವಂಸಕೃತ್ಯಗಳಿಗೆ ಚಿತಾಯಿಸುವ ಸಂಭವವಿರುವ; ಅಥವಾ

(ii) ಹತ್ಯೆಮಾಡಲು, ವಿಧ್ವಂಸಕ ಕೃತ್ಯ ಎಸಗಲು ಅಥವಾ ಹಿಂಸಾಕೃತ್ಯವಾದ ಯಾವುದೇ ಅಪರಾಧ ಮಾಡಲು ಯಾರೇ ವ್ಯಕ್ತಿಯನ್ನು ಚಿತಾಯಿಸುವ ಸಂಭವವಿರುವ; ಅಥವಾ

(iii) ಒಕ್ಕೂಟದ ಸಶಸ್ತ್ರದಳಗಳ ಪೈಕಿ ಯಾವುದೇ ದಳದ ಅಥವಾ ಪೊಲೀಸ್ ದಳಗಳ ಯಾವನೇ ಸದಸ್ಯನನ್ನು ಅವನ ನಿಷ್ಠೆಯಿಂದ ಅಥವಾ ಅವನ ಕರ್ತವ್ಯದಿಂದ ದುರ್ಮಾರ್ಗಕ್ಕೆ ಪ್ರೇರಿಸುವ, ಅಥವಾ ಯಾವುದೇ ಅಂಥ ದಳದ ನೌಕರಿ ಭರ್ತಿಯ ಮೇಲೆ ಅಥವಾ ಶಿಸ್ತಿನ ಮೇಲೆ ಪ್ರತಿಕೂಲ ಪರಿಣಾಮ ಬೀರುವ ಸಂಭವವಿರುವ; ಅಥವಾ

(iv) ಭಾರತದ ನಾಗರಿಕರ ಯಾವುದೇ ವರ್ಗವನ್ನು ಭಾರತದ ನಾಗರಿಕರ ಯಾವುದೇ ಇತರ ವರ್ಗದ ವಿರುದ್ಧ ಹಿಂಸಾಕೃತ್ಯಗಳನ್ನು ನಡೆಸಲು ಚಿತಾಯಿಸುವ ಸಂಭವವಿರುವ; ಅಥವಾ

(v) ಭಾರತದ ನಾಗರಿಕರ ಯಾವುದೇ ವರ್ಗದ ಧರ್ಮವನ್ನು ಅಥವಾ ಧಾರ್ಮಿಕ ನಂಬಿಕೆಗಳನ್ನು ಜರಿಯುವ ಅಥವಾ ದೂಷಣೆ ಮಾಡುವ ಅಥವಾ ಅಗೌರವ ತೋರಿಸುವ ಮೂಲಕ ಆ ವರ್ಗದ ಧಾರ್ಮಿಕ ಭಾವನೆಗಳನ್ನು ಉದ್ದೇಶಪೂರ್ವಕವಾಗಿ ಘಾಸಿಗೊಳಿಸುವ ಆಶಯ ಹೊಂದಿರುವ; ಅಥವಾ

(vi) ಅತ್ಯಂತ ಅಸಭ್ಯವಾದ ಅಥವಾ ತುಚ್ಛವಾದ ಅಥವಾ ಅಶ್ಲೀಲವಾದ ಅಥವಾ ಬೆದರಿಸಿ ಹಣ ಕೀಳುವ ಉದ್ದೇಶ ಹೊಂದಿರುವ

- ಯಾವುದೇ ರೂಪಕ, ಮೂಕಾಭಿನಯ ಅಥವಾ ಇತರ ನಾಟಕ.

ವಿವರಣೆ I.- ಒಂದು ಪ್ರದರ್ಶನವು ನಡೆಯುತ್ತಿರುವಾಗ, ಅದರಲ್ಲಿ ಯಾವುದೇ ಕಾನೂನನ್ನು ಅಥವಾ ಸರ್ಕಾರದ ಯಾವುದೇ ಕಾರ್ಯನೀತಿಯನ್ನು ಅಥವಾ ಆಡಳಿತಾತ್ಮಕ ಕ್ರಮವನ್ನು ಕಾನೂನುಸಮ್ಮತ ಮಾರ್ಗಗಳ ಮೂಲಕ ಬದಲಾವಣೆ ಮಾಡುವ ದೃಷ್ಟಿಯಿಂದ ಅಥವಾ ಅದಕ್ಕೆ ಪರಿಹಾರ ಕಂಡುಕೊಳ್ಳುವ ದೃಷ್ಟಿಯಿಂದ ಅವುಗಳ ಬಗ್ಗೆ ಅಸಮ್ಮತಿ ಅಥವಾ ಟೀಕೆಯನ್ನು ವ್ಯಕ್ತಪಡಿಸುವ ಪದಗಳನ್ನು ಹೇಳಲಾಗಿದೆ ಅಥವಾ ಸಂಜ್ಞೆಗಳು ಅಥವಾ ದೃಶ್ಯ ಚಿತ್ರಣಗಳನ್ನು ಮಾಡಲಾಗಿದೆ ಎಂಬ ಕಾರಣ ಮಾತ್ರದಿಂದಲೇ ಅದು ಆಕ್ಷೇಪಾರ್ಹವಾಗುತ್ತದೆ ಎಂದು ಭಾವಿಸತಕ್ಕದ್ದಲ್ಲ.

ವಿವರಣೆ II.- ಯಾವುದೇ ಪ್ರದರ್ಶನವನ್ನು ಅದು ಆಕ್ಷೇಪಾರ್ಹ ಪ್ರದರ್ಶನವೇ, ಅಲ್ಲವೇ ಎಂದು ನಿರ್ಣಯಿಸುವಾಗ ಆ ರೂಪಕ, ಮೂಕಾಭಿನಯ ಅಥವಾ ಇತರ ನಾಟಕವನ್ನು ಇಡಿಯಾಗಿ ಪರಿಗಣಿಸತಕ್ಕದ್ದು.

(2) "ಸಾರ್ವಜನಿಕ ಸ್ಥಳ" ಎಂದರೆ, ಸಾರ್ವಜನಿಕರಿಗೆ ಪ್ರದರ್ಶನವನ್ನು ನೋಡಲು ಪ್ರವೇಶ ನೀಡಲಾಗುವ ಯಾವುದೇ ಕಟ್ಟಡ ಅಥವಾ ಆವರಣ ಅಥವಾ ಬಯಲಿನಲ್ಲಿರುವ ಯಾವುದೇ ಸ್ಥಳ ಮತ್ತು ಪಕ್ಕಗಳನ್ನು ಮುಚ್ಚಿರದ ಯಾವುದೇ ಪೆಂಡಾಲ್.

3. ಆಕ್ಷೇಪಾರ್ಹ ಪ್ರದರ್ಶನಗಳನ್ನು ನಿಷೇಧಿಸುವ ಅಧಿಕಾರ.- (1) ಸಾರ್ವಜನಿಕ ಸ್ಥಳದಲ್ಲಿ ಪ್ರದರ್ಶಿತವಾದ ಅಥವಾ ಪ್ರದರ್ಶನವಾಗಲಿರುವ ಯಾವುದೇ ರೂಪಕವು, ಮೂಕಾಭಿನಯವು ಅಥವಾ ನಾಟಕವು ರಾಜ್ಯಸರ್ಕಾರದ ಅಭಿಪ್ರಾಯದಲ್ಲಿ ಆಕ್ಷೇಪಾರ್ಹ ಪ್ರದರ್ಶನವಾಗಿದ್ದರೆ, ಅದು ಯಾವ ಕಾರಣಗಳಿಂದ ಆ ಪ್ರದರ್ಶನವನ್ನು ಆಕ್ಷೇಪಾರ್ಹವೆಂದು ಪರಿಗಣಿಸಲಾಗಿದೆಯೋ ಆ ಕಾರಣಗಳನ್ನು ನಮೂದಿಸಿ, ಒಂದು ನೋಟೀಸ್ ಮೂಲಕ, ಪ್ರದರ್ಶನವನ್ನು ನಡೆಸುವುದಕ್ಕೆ ಜವಾಬ್ದಾರರಾದ ಸಂಘಟಕರನ್ನು ಅಥವಾ ಇತರ ಪ್ರಮುಖ ವ್ಯಕ್ತಿಗಳನ್ನು ಅಥವಾ ಅಂಥ ಸಾರ್ವಜನಿಕ ಸ್ಥಳದ ಒಡೆಯನನ್ನು ಅಥವಾ ಅಧಿಭೋಗದಾರರನ್ನು ಆ ಪ್ರದರ್ಶನವನ್ನು ಏಕೆ ನಿಷೇಧಿಸಬಾರದು ಎಂಬುದಕ್ಕೆ ನಿರ್ದಿಷ್ಟಪಡಿಸಿದ ಕಾಲಾವಧಿಯೊಳಗೆ ಕಾರಣ ತೋರಿಸುವಂತೆ ಅಗತ್ಯಪಡಿಸತಕ್ಕದ್ದು.

(2) (ಎ) (1)ನೇ ಉಪ-ಪ್ರಕರಣದ ಮೇರೆಗೆ ನೋಟೀಸ್ ನೀಡಲಾದ ವ್ಯಕ್ತಿಗಳು,-

(i) ಮೇಲೆ ಹೇಳಿದಂತೆ ಕಾರಣ ತೋರಿಸಿದರೆ; ಮತ್ತು ಮಾಡಿದ ನಿವೇದನೆಗಳನ್ನು ಮತ್ತು ಅವರು ಒದಗಿಸಿದ ಯಾವುದೇ ಸಾಕ್ಷ್ಯವನ್ನು ಪರಿಗಣಿಸಿದ ತರುವಾಯ, ರಾಜ್ಯಸರ್ಕಾರಕ್ಕೆ, ಪ್ರದರ್ಶನವು ಆಕ್ಷೇಪಾರ್ಹವಾದುದಲ್ಲವೆಂದು ಮನವರಿಕೆಯಾದರೆ ; ಅಥವಾ

(ii) ಆಕ್ಷೇಪಾರ್ಹವಾದ ಪದಗಳನ್ನು ಹೇಳುವುದನ್ನು ಅಥವಾ ಸಂಜ್ಞೆಗಳನ್ನು ಅಥವಾ ದೃಶ್ಯರೂಪಣಗಳನ್ನು ಬಿಟ್ಟುಬಿಡುವುದರ ಮೂಲಕ ಪ್ರದರ್ಶನವನ್ನು ಮಾರ್ಪಾಟುಗೊಳಿಸಲಾಗುವುದೆಂದು ವಾಗ್ದಾನ ಮಾಡಿದರೆ

-ರಾಜ್ಯಸರ್ಕಾರವು, ಆ ಮುಂದಿನ ವ್ಯವಹರಣೆಗಳನ್ನು ಬಿಟ್ಟುಬಿಡತಕ್ಕದ್ದು.

(ಬಿ) (1)ನೇ ಉಪ-ಪ್ರಕರಣದ ಮೇರೆಗೆ ನೋಟೀಸ್ ನೀಡಲಾದ ವ್ಯಕ್ತಿಗಳು,-

(i) ಮೇಲೆ ಹೇಳಿದಂತೆ ಕಾರಣಗಳನ್ನು ತೋರಿಸದಿದ್ದರೆ ; ಅಥವಾ

(ii) ಮೇಲೆ ಹೇಳಿದಂತೆ ಕಾರಣ ತೋರಿಸಿದರೆ, ಮತ್ತು ಮಾಡಿದ ನಿವೇದನೆಗಳನ್ನು ಹಾಗೂ ಒದಗಿಸಿದ ಯಾವುದೇ ಸಾಕ್ಷ್ಯವನ್ನು ಪರಿಗಣಿಸಿದ ತರುವಾಯವೂ ರಾಜ್ಯ ಸರ್ಕಾರಕ್ಕೆ ಆ ಪ್ರದರ್ಶನವು ಆಕ್ಷೇಪಾರ್ಹವಾದುದು ಎಂದು ಮನವರಿಕೆಯಾದರೆ

- ರಾಜ್ಯ ಸರ್ಕಾರವು, ಯಾವ ಕಾರಣಗಳ ಮೇಲೆ ಆ ಪ್ರದರ್ಶನವನ್ನು ಆಕ್ಷೇಪಾರ್ಹವಾದುದೆಂದು ಪರಿಗಣಿಸಲಾಗಿದೆಯೋ ಆ ಕಾರಣಗಳನ್ನು ತಿಳಿಸುವ ಆದೇಶದ ಮೂಲಕ, ಆ ಪ್ರದರ್ಶನವನ್ನು ನಿಷೇಧಿಸಬಹುದು.

(3) (2) ನೇ ಉಪ-ಪ್ರಕರಣದ (ಬಿ) ಖಂಡದ ಮೇರೆಗೆ ಮಾಡಿದ ಪ್ರತಿಯೊಂದು ಆದೇಶವನ್ನು ಕೂಡಲೇ ರಾಜ್ಯಪತ್ರದಲ್ಲಿ ಪ್ರಕಟಿಸತಕ್ಕದ್ದು.

(4) (1)ನೇ ಉಪ-ಪ್ರಕರಣದ (ಬಿ) ಖಂಡದ ಮೇರೆಗೆ ಮಾಡಿದ ಯಾವುದೇ ಆದೇಶವನ್ನು, ಉದ್ಯೋಷಣೆಯ ಮೂಲಕ ಸಹ ಅಧಿಸೂಚಿಸಬಹುದು ಮತ್ತು ಅದರ ಲಿಖಿತ ಅಥವಾ ಮುದ್ರಿತ ನೋಟೀಸನ್ನು ಹಾಗೆ ನಿಷೇಧಿಸಲಾದ ಪ್ರದರ್ಶನದಲ್ಲಿ ಭಾಗವಹಿಸಲು ಉದ್ದೇಶಿಸಿರುವ ವ್ಯಕ್ತಿಗಳಿಗೆ ಆದೇಶದ ಮಾಹಿತಿಯನ್ನು ನೀಡಲು ಅಳವಡಿಸಿದ ಯಾವುದೇ ಸ್ಥಳ ಅಥವಾ ಸ್ಥಳಗಳಲ್ಲಿ ಅಂಟಿಸಬಹುದು.

4. ಆಕ್ಷೇಪಾರ್ಹ ಪ್ರದರ್ಶನಗಳನ್ನು ತಾತ್ಕಾಲಿಕವಾಗಿ ನಿಷೇಧಿಸುವ ಅಧಿಕಾರ.- (1) ಜಿಲ್ಲಾಧಿಕಾರಿಯು, ಪ್ರದರ್ಶಿತವಾದ ಅಥವಾ ಪ್ರದರ್ಶನವಾಗಲಿರುವ ಯಾವುದೇ ರೂಪಕವು, ಮೂಕಾಭಿನಯವು ಅಥವಾ ಇತರ ನಾಟಕವು, 2ನೇ ಪ್ರಕರಣದಲ್ಲಿ ನಿರ್ದಿಷ್ಟಪಡಿಸಿದ ಸ್ವರೂಪದ್ದಾಗಿದ್ದು, ಶಾಂತಿ ಭಂಗಕ್ಕೆ ಕಾರಣವಾಗುವ ಸಂಭವವಿದೆ ಎಂದು ಅವನು ಅಭಿಪ್ರಾಯಪಟ್ಟರೆ, ಅಂಥ ಅಭಿಪ್ರಾಯಕ್ಕೆ ಕಾರಣಗಳನ್ನು ತಿಳಿಸುವ ಆದೇಶದ ಮೂಲಕ, ಅದರ ಪ್ರದರ್ಶನವನ್ನು ನಿಷೇಧಿಸಬಹುದು:

ಪರಂತು, ಜಿಲ್ಲಾಧಿಕಾರಿಯು, ಅಂಥ ಆದೇಶದಿಂದ ಬಾಧಿತನಾಗುವ ವ್ಯಕ್ತಿಯಿಂದ ಅಥವಾ ಪಕ್ಷಕಾರನಿಂದ ಬಂದ ಅರ್ಜಿಯ ಮೇರೆಗೆ ಅಂಥ ಆದೇಶವನ್ನು ಪುನರವಲೋಕನ ಮಾಡಬಹುದು.

(2) 10ನೇ ಪ್ರಕರಣದ ಮೇರೆಗಿನ ಅಪೀಲಿನ ಮೇಲೆ ನ್ಯಾಯಾಲಯವು ಮಾಡಿದ ಯಾವುದೇ ಆದೇಶಕ್ಕೆ ಒಳಪಟ್ಟು, ಈ ಪ್ರಕರಣದ ಮೇರೆಗಿನ ಆದೇಶವು, ಅದನ್ನು ಮಾಡಿದಂದಿನಿಂದ ಎರಡು ತಿಂಗಳುಗಳವರೆಗೆ ಜಾರಿಯಲ್ಲಿ ಉಳಿಯತಕ್ಕದ್ದು:

ಪರಂತು ಜಿಲ್ಲಾಧಿಕಾರಿಯು, ಆದೇಶವು ಜಾರಿಯಲ್ಲಿ ಮುಂದುವರಿಯತಕ್ಕದ್ದೆಂದು ಅಭಿಪ್ರಾಯಪಟ್ಟರೆ, ಅವನು, ಯುಕ್ತವೆಂದು ಭಾವಿಸಬಹುದಾದ ಮತ್ತಷ್ಟು ಆದೇಶದ ಅಥವಾ ಆದೇಶಗಳ ಮೂಲಕ, ಅಂಥ ಆದೇಶದಲ್ಲಿ ಅಥವಾ ಆದೇಶಗಳಲ್ಲಿ ನಿರ್ದಿಷ್ಟಪಡಿಸಬಹುದಾದಂತೆ ಏಕಕಾಲಕ್ಕೆ ಎರಡು ತಿಂಗಳುಗಳಿಗೆ ಮೀರದಂಥ ಮತ್ತಷ್ಟು ಅವಧಿಗೆ ಅಥವಾ ಅವಧಿಗಳಿಗೆ ಮೇಲೆ ಹೇಳಿದ ಅವಧಿಯನ್ನು ವಿಸ್ತರಿಸಬಹುದು.

5. ನಿಷೇಧದ ಆದೇಶವನ್ನು ಜಾರಿ ಮಾಡುವುದು.- 3ನೇ ಪ್ರಕರಣದ (1)ನೇ ಉಪ-ಪ್ರಕರಣದ (ಬಿ) ಖಂಡದ ಅಥವಾ 4ನೇ ಪ್ರಕರಣದ (1)ನೇ ಉಪ-ಪ್ರಕರಣದ ಅಥವಾ (2)ನೇ ಉಪ-ಪ್ರಕರಣದ ಮೇರೆಗಿನ ಆದೇಶದ ಒಂದು ಪ್ರತಿಯನ್ನು, ಖುದ್ದಾಗಿ ಅಥವಾ 14ನೇ ಪ್ರಕರಣದ ಮೇರೆಗೆ ಮಾಡಿದ ನಿಯಮಗಳ ಮೂಲಕ ಗೊತ್ತುಪಡಿಸಬಹುದಾದಂಥ ಇತರ ರೀತಿಯಲ್ಲಿ, ಹಾಗೆ ನಿಷೇಧಿಸಲಾದ ಪ್ರದರ್ಶನವನ್ನು ನಡೆಸಲು ಜವಾಬ್ದಾರರಾದ ಸಂಘಟಕರಿಗೆ ಅಥವಾ ಇತರ ಪ್ರಮುಖ ವ್ಯಕ್ತಿಗಳಿಗೆ ಅಥವಾ ಅದರಲ್ಲಿ ಭಾಗವಹಿಸಲಿರುವ ಯಾರೇ ವ್ಯಕ್ತಿಗೆ ಅಥವಾ ಅಂಥ ಪ್ರದರ್ಶನವು ನಡೆಯುವ ಸಾರ್ವಜನಿಕ ಸ್ಥಳದ ಒಡೆಯನಿಗೆ ಅಥವಾ ಅಧಿಭೋಗದಾರನಿಗೆ ಜಾರಿ ಮಾಡತಕ್ಕದ್ದು.

6. ಆದೇಶವನ್ನು ಪಾಲಿಸದಿರುವುದಕ್ಕೆ ಅಥವಾ ವಾಗ್ದಾನದ ಉಲ್ಲಂಘನೆಗೆ ದಂಡ.- 3ನೇ ಪ್ರಕರಣ ಅಥವಾ 4ನೇ ಪ್ರಕರಣದಲ್ಲಿ ಉಲ್ಲೇಖಿಸಿದ ಆದೇಶದ ಪ್ರತಿಯನ್ನು ಜಾರಿ ಮಾಡಲಾಗಿರುವ ಮತ್ತು ಅಂಥ ಆದೇಶವನ್ನು ಉಲ್ಲಂಘಿಸಿ ಯಾವುದೇ ಕೃತ್ಯವನ್ನು ಮಾಡಿದ ಅಥವಾ ಉದ್ದೇಶಪೂರ್ವಕವಾಗಿ ಅದಕ್ಕೆ ಅನುಮತಿಸುವ, ಮತ್ತು 3ನೇ ಪ್ರಕರಣದ (2)ನೇ ಉಪ-ಪ್ರಕರಣದ (ಎ) ಖಂಡದ (ii)ನೇ ಉಪಖಂಡದ ಮೇರೆಗಿನ ವಾಗ್ದಾನವನ್ನು ಉಲ್ಲಂಘಿಸಿ ಯಾವುದೇ ಕೃತ್ಯವನ್ನು ಮಾಡಿದ ಅಥವಾ ಉದ್ದೇಶಪೂರ್ವಕವಾಗಿ ಅದಕ್ಕೆ ಅನುಮತಿಸುವ, ಯಾರೇ ವ್ಯಕ್ತಿಯು, ಅಪರಾಧ ನಿರ್ಣಯವಾದ ಮೇಲೆ, ಮೂರು ತಿಂಗಳುಗಳ ಅವಧಿಗೆ ವಿಸ್ತರಿಸಬಹುದಾದ ಕಾರಾವಾಸ ಅಥವಾ ಒಂದು ಸಾವಿರ ರೂಪಾಯಿಗಳವರೆಗೆ ವಿಸ್ತರಿಸಬಹುದಾದ ಜುಲ್ಮಾನೆ ಅಥವಾ ಅವೆರಡರಿಂದಲೂ ದಂಡಿತನಾಗತಕ್ಕದ್ದು.

7. ನಿಷೇಧವನ್ನು ಪಾಲಿಸದಿರುವುದಕ್ಕೆ ದಂಡ.- (1) 3ನೇ ಪ್ರಕರಣದ (3)ನೇ ಉಪ-ಪ್ರಕರಣದ ಮೇರೆಗಿನ ಒಂದು ಆದೇಶವು ಪ್ರಕಟವಾದ ತರುವಾಯ ಅಥವಾ 4ನೇ ಪ್ರಕರಣದ (1)ನೇ ಉಪ ಪ್ರಕರಣದ ಅಥವಾ (2)ನೇ ಉಪಪ್ರಕರಣದ ಮೇರೆಗೆ ಮಾಡಿದ ಒಂದು ಆದೇಶವು ಜಾರಿಯಲ್ಲಿರುವ ಅವಧಿಯಲ್ಲಿ ಪ್ರದರ್ಶನವನ್ನು ಸಂಘಟಿಸುವ ಅಥವಾ ನಡೆಸಲು ಜವಾಬ್ದಾರನಾಗುವ ಅಥವಾ 3ನೇ ಪ್ರಕರಣದ ಅಥವಾ 4ನೇ ಪ್ರಕರಣದ ಮೇರೆಗಿನ ಅಂಥ ಆದೇಶವು ಜಾರಿಯಲ್ಲಿದೆ ಎಂದು ಗೊತ್ತಿದ್ದರೂ ಅದರ ಮೂಲಕ ನಿಷೇಧಿಸಲಾದ ಪ್ರದರ್ಶನದಲ್ಲಿ ಅಥವಾ ಬಹುಮಟ್ಟಿಗೆ ಹಾಗೆ ನಿಷೇಧಿಸಲಾದ ಪ್ರದರ್ಶನದಂತೆಯೇ ಇರುವ ಯಾವುದೇ ಪ್ರದರ್ಶನದಲ್ಲಿ ಭಾಗವಹಿಸುವ ಯಾರೇ ವ್ಯಕ್ತಿಯು, ಅಪರಾಧ ನಿರ್ಣಯವಾದ ಮೇಲೆ, ಮೂರು ತಿಂಗಳುಗಳ ಅವಧಿಗೆ ವಿಸ್ತರಿಸಬಹುದಾದ ಕಾರಾವಾಸ ಅಥವಾ ಒಂದು ಸಾವಿರ ರೂಪಾಯಿಗಳವರೆಗೆ ವಿಸ್ತರಿಸಬಹುದಾದ ಜುಲ್ಮಾನೆ ಅಥವಾ ಅವೆರಡರಿಂದಲೂ ದಂಡಿತನಾಗತಕ್ಕದ್ದು.

(2) ಯಾವುದೇ ಸಾರ್ವಜನಿಕ ಸ್ಥಳದ ಒಡೆಯನಾಗಿದ್ದು ಅಥವಾ ಅಧಿಭೋಗದಾರನಾಗಿದ್ದು ಅಥವಾ ಅದನ್ನು ಉಪಯೋಗಿಸುತ್ತಿದ್ದು 3ನೇ ಪ್ರಕರಣದ ಅಥವಾ 4ನೇ ಪ್ರಕರಣದ ಮೇರೆಗೆ ನಿಷೇಧಿಸಲಾದ ಯಾವುದೇ ಪ್ರದರ್ಶನಕ್ಕಾಗಿ ಆ ಸ್ಥಳವನ್ನು ತೆರೆದಿಡುವ, ಇಟ್ಟುಕೊಂಡಿರುವ ಅಥವಾ ಉಪಯೋಗಿಸುವ ಅಥವಾ ಅದನ್ನು ಯಾವುದೇ ಅಂಥ ಪ್ರದರ್ಶನಕ್ಕಾಗಿ ತೆರೆಯಲು, ಇಟ್ಟುಕೊಳ್ಳಲು ಅಥವಾ ಉಪಯೋಗಿಸಲು ಅನುಮತಿಸುವ ಯಾರೇ ವ್ಯಕ್ತಿಯು, ಅಪರಾಧ ನಿರ್ಣಯವಾದ ಮೇಲೆ, ಮೂರು ತಿಂಗಳ ಅವಧಿವರೆಗೆ ವಿಸ್ತರಿಸಬಹುದಾದ ಕಾರಾವಾಸ ಅಥವಾ ಒಂದು ಸಾವಿರ ರೂಪಾಯಿಗಳವರೆಗೆ ವಿಸ್ತರಿಸಬಹುದಾದ ಜುಲ್ಮಾನೆ ಅಥವಾ ಇವೆರಡರಿಂದಲೂ ದಂಡಿತನಾಗತಕ್ಕದ್ದು.

8. ಮಾಹಿತಿ ತರಿಸಿಕೊಳ್ಳುವ ಅಧಿಕಾರ.- (1) ಯಾವುದೇ ಉದ್ದೇಶಿತ ರೂಪಕದ, ಮೂಕಾಭಿನಯದ ಅಥವಾ ಇತರ ನಾಟಕದ ಸ್ವರೂಪವನ್ನು ಖಚಿತಪಡಿಸಿಕೊಳ್ಳುವ ಉದ್ದೇಶಕ್ಕಾಗಿ, ರಾಜ್ಯ ಸರ್ಕಾರವು, ಅಥವಾ ಅದು ಈ ಬಗ್ಗೆ ಅಧಿಕೃತಗೊಳಿಸಿದಂಥ ಅಧಿಕಾರಿಯು, ಆದೇಶದ ಮೂಲಕ, ಅಂಥ ರೂಪಕವನ್ನು, ಮೂಕಾಭಿನಯವನ್ನು ಅಥವಾ ಇತರ ನಾಟಕವನ್ನು ನಡೆಸಲು ಜವಾಬ್ದಾರರಾದ ಸಂಘಟಕರನ್ನು ಅಥವಾ ಇತರ ಪ್ರಮುಖ ವ್ಯಕ್ತಿಗಳನ್ನು, ಅಥವಾ ಅದರಲ್ಲಿ ಭಾಗವಹಿಸಲಿರುವ ಇತರ ವ್ಯಕ್ತಿಗಳನ್ನು ಅಥವಾ ಪ್ರದರ್ಶನಗೊಳ್ಳಲಿರುವ ರೂಪಕದ, ಮೂಕಾಭಿನಯದ ಅಥವಾ ಇತರ ನಾಟಕದ ಕರ್ತೃವನ್ನು, ಒಡೆಯನನ್ನು ಅಥವಾ ಮುದ್ರಣಕಾರನನ್ನು, ಅಥವಾ ಅದನ್ನು ಪ್ರದರ್ಶಿಸಲು ಉದ್ದೇಶಿಸಿರುವ ಸ್ಥಳದ ಮಾಲೀಕನನ್ನು ಅಥವಾ ಅಧಿಭೋಗದಾರನನ್ನು, ರಾಜ್ಯ ಸರ್ಕಾರವು ಅಥವಾ ಅಂಥ ಅಧಿಕಾರಿಯು ಅವಶ್ಯಕವೆಂದು ಯೋಚಿಸುವಂಥ ಮಾಹಿತಿಯನ್ನು ಒದಗಿಸುವಂತೆ ಅಗತ್ಯಪಡಿಸಬಹುದು.

(2) ಹಾಗೆ ಅಗತ್ಯಪಡಿಸಲಾದ ಪ್ರತಿಯೊಬ್ಬ ವ್ಯಕ್ತಿಯು, ತನಗೆ ಸಾಧ್ಯವಿರುವಷ್ಟರ ಮಟ್ಟಿಗೆ ಆದೇಶದಲ್ಲಿ ನಿರ್ದಿಷ್ಟಪಡಿಸಿದ ಸಮಯದೊಳಗೆ ಮಾಹಿತಿಯನ್ನು ಒದಗಿಸಲು ಬದ್ಧನಾಗಿರತಕ್ಕದ್ದು ಮತ್ತು ಇದನ್ನು ಉಲ್ಲಂಘಿಸಿದ ಪಕ್ಷದಲ್ಲಿ ಭಾರತೀಯ ದಂಡ ಸಂಹಿತೆಯ (ಕೇಂದ್ರ ಅಧಿನಿಯಮ 1860ರ XLV) 176ನೇ ಪ್ರಕರಣದ ಮೇರೆಗಿನ ಒಂದು ಅಪರಾಧವನ್ನು ಮಾಡಲಾಗಿದೆಯೆಂದು ಭಾವಿಸತಕ್ಕದ್ದು.

9. ನಾಟಕ, ಇತ್ಯಾದಿಯ ತಾತ್ಪರ್ಯದ ಪ್ರತಿಯನ್ನು ತರಿಸಿಕೊಳ್ಳುವ ಅಧಿಕಾರ.- (1) ರಾಜ್ಯ ಸರ್ಕಾರಕ್ಕೆ ಅಥವಾ ಜಿಲ್ಲಾಧಿಕಾರಿಗೆ ಒಂದು ಆಕ್ಷೇಪಾರ್ಹ ನಾಟಕ ಪ್ರದರ್ಶನವು ನಡೆಯಲಿದೆ ಎಂದು ನಂಬಲು ಕಾರಣವಿದ್ದರೆ, ಸಂದರ್ಭಾನುಸಾರ, ಅದು ಅಥವಾ ಅವನು, ಆದೇಶದ ಮೂಲಕ, ಯಾವುದೇ ಪ್ರದೇಶದೊಳಗಿನ ಯಾವುದೇ ಸಾರ್ವಜನಿಕ ಸ್ಥಳದಲ್ಲಿ ಅಂಥ ಯಾವುದೇ ನಾಟಕ ಪ್ರದರ್ಶನವನ್ನು, ಕೃತಿಯನ್ನು ಬರೆದಿದ್ದರೆ ಮತ್ತು ಬರೆದಿರುವಷ್ಟರ ಮಟ್ಟಿಗಿನ ಒಂದು ಪ್ರತಿಯನ್ನು ಅಥವಾ ಮೂಕಾಭಿನಯವಾಗಿದ್ದರೆ ಮತ್ತು ಮೂಕಾಭಿನಯವಾಗಿರುವಷ್ಟರ ಮಟ್ಟಿಗೆ ಅದರ ತಾತ್ಪರ್ಯದ ಸಾಕಷ್ಟು ವಿವರವನ್ನು ಪ್ರದರ್ಶನದ ಏಳು ದಿನಗಳಿಗೆ ಕಡಿಮೆಯಿಲ್ಲದಷ್ಟು ಮುಂಚೆ ಮೇಲೆ ಹೇಳಿದ ರಾಜ್ಯ ಸರ್ಕಾರ ಅಥವಾ ಜಿಲ್ಲಾಧಿಕಾರಿಗೆ ಒದಗಿಸಿದ ಹೊರತು, ಅದನ್ನು ನಡೆಸತಕ್ಕದ್ದಲ್ಲವೆಂದು ನಿರ್ದೇಶಿಸಬಹುದು.

(2) (1)ನೇ ಉಪ-ಪ್ರಕರಣದ ಮೇರೆಗೆ ಮಾಡಿದ ಯಾವುದೇ ಆದೇಶದ ಒಂದು ಪ್ರತಿಯನ್ನು, ನಾಟಕ ಪ್ರದರ್ಶನವನ್ನು ನಡೆಸಲು ಜವಾಬ್ದಾರರಾದ ಸಂಘಟಕರಿಗೆ ಅಥವಾ ಇತರ ಪ್ರಮುಖ ವ್ಯಕ್ತಿಗಳಿಗೆ ಅಥವಾ ಅಂಥ ಪ್ರದರ್ಶನವನ್ನು ನಡೆಸಲು ಉದ್ದೇಶಿಸಿರುವ ಸಾರ್ವಜನಿಕ ಸ್ಥಳದ ಒಡೆಯನಿಗೆ ಅಥವಾ ಅಧಿಭೋಗದಾರನಿಗೆ ಜಾರಿ ಮಾಡತಕ್ಕದ್ದು ಮತ್ತು ಆ ತರುವಾಯ, ಅಂಥ ಆದೇಶವನ್ನು ಉಲ್ಲಂಘಿಸಿ ಯಾವುದೇ ಕೃತ್ಯವನ್ನು ಯಾರೇ ವ್ಯಕ್ತಿ ಮಾಡಿದರೆ ಅಥವಾ ಮಾಡಲು ಉದ್ದೇಶಪೂರ್ವಕವಾಗಿ ಅನುಮತಿಸಿದ್ದರೆ, ಅವನು, ಅಪರಾಧ ನಿರ್ಣಯವಾದ ಮೇಲೆ, ಮೂರು ತಿಂಗಳುಗಳ ಅವಧಿಗೆ ವಿಸ್ತರಿಸಬಹುದಾದ ಕಾರಾವಾಸ ಅಥವಾ ಒಂದು ಸಾವಿರ ರೂಪಾಯಿಗಳವರೆಗೆ ವಿಸ್ತರಿಸಬಹುದಾದ ಜುಲ್ಮಾನೆ ಅಥವಾ ಅವೆರಡರಿಂದಲೂ ದಂಡಿತನಾಗತಕ್ಕದ್ದು.

10. ಉಚ್ಚ ನ್ಯಾಯಾಲಯಕ್ಕೆ ಅಪೀಲು.-(1) 3ನೇ ಪ್ರಕರಣದ (2)ನೇ ಉಪ-ಪ್ರಕರಣದ (ಬಿ) ಖಂಡದ ಮೇರೆಗಿನ ಅಥವಾ 4ನೇ ಪ್ರಕರಣದ (1)ನೇ ಉಪ-ಪ್ರಕರಣದ ಅಥವಾ (2)ನೇ ಉಪ-ಪ್ರಕರಣದ ಮೇರೆಗಿನ ಆದೇಶದಿಂದ ಬಾಧಿತನಾದ ಯಾರೇ ವ್ಯಕ್ತಿಯು, 3ನೇ ಪ್ರಕರಣದ (3)ನೇ ಉಪ-ಪ್ರಕರಣದ ಮೇರೆಗೆ ಅಂಥ ಆದೇಶದ ಪ್ರಕಟಣೆಯ ಅರವತ್ತು ದಿನಗಳ ಒಳಗೆ ಅಥವಾ ಸಂದರ್ಭಾನುಸಾರ 4ನೇ ಪ್ರಕರಣದ (1)ನೇ ಉಪ-ಪ್ರಕರಣದ ಅಥವಾ (2)ನೇ ಉಪ-ಪ್ರಕರಣದ ಮೇರೆಗೆ ಆದೇಶವನ್ನು ಮಾಡಿದ ದಿನಾಂಕದಿಂದ ಅರವತ್ತು ದಿನಗಳ ಒಳಗೆ, ಉಚ್ಚನ್ಯಾಯಾಲಯಕ್ಕೆ ಅಪೀಲನ್ನು ಸಲ್ಲಿಸಬಹುದು, ಮತ್ತು ಅಂಥ ಅಪೀಲಿನ ಮೇಲೆ, ಉಚ್ಚನ್ಯಾಯಾಲಯವು, ತಾನು ಸೂಕ್ತವೆಂದು ಭಾವಿಸುವಂತೆ ಅಪೀಲು ಮಾಡಿದ ಆದೇಶವನ್ನು ಸ್ಥಿರೀಕರಿಸುವ, ವ್ಯತ್ಯಸ್ತಗೊಳಿಸುವ ಅಥವಾ ವಿಷಯಗೊಳಿಸುವ ಆದೇಶವನ್ನು ಮಾಡಬಹುದು ಮತ್ತು ಅವಶ್ಯಕವಾಗಬಹುದಾದಂಥ ಆನುಷಂಗಿಕ ಅಥವಾ ಪ್ರಾಸಂಗಿಕ ಆದೇಶಗಳನ್ನು ಮಾಡಬಹುದು.

(2) ಅಂಥ ಪ್ರತಿಯೊಂದು ಅಪೀಲನ್ನು, ಇಬ್ಬರಿಗಿಂತ ಕಡಿಮೆ ಇಲ್ಲದ ನ್ಯಾಯಾಧೀಶರುಳ್ಳ ಒಂದು ನ್ಯಾಯಾಪೀಠವು ವಿಚಾರಣೆ ಮಾಡತಕ್ಕದ್ದು.

11. ಕಂಪನಿಗಳಿಂದ ಅಪರಾಧಗಳು.-(1) ಈ ಅಧಿನಿಯಮದ ಮೇರೆಗಿನ ಅಪರಾಧವನ್ನು ಕಂಪನಿಯು ಮಾಡಿರುವಲ್ಲಿ, ಆ ಅಪರಾಧವು ನಡೆದ ಕಾಲದಲ್ಲಿ ಕಂಪನಿಯ ಪ್ರಭಾರದಲ್ಲಿತ್ತು ಮತ್ತು ಕಂಪನಿಯ ವ್ಯವಹಾರಗಳನ್ನು ನಡೆಸಲು ಕಂಪನಿಗೆ ಜವಾಬ್ದಾರನಾಗಿದ್ದ ಪ್ರತಿಯೊಬ್ಬ ವ್ಯಕ್ತಿಯನ್ನು ಹಾಗೂ ಕಂಪನಿಯನ್ನು ಆ ಅಪರಾಧದ ತಪ್ಪಿತಸ್ಥರೆಂದು ಭಾವಿಸತಕ್ಕದ್ದು ಮತ್ತು ಕಾನೂನು ವ್ಯವಹರಣೆಗೆ ಗುರಿಯಾಗಲು ಮತ್ತು ತದನುಸಾರವಾಗಿ ದಂಡಿತನಾಗಲು ಬದ್ಧನಾಗತಕ್ಕದ್ದು :

ಪರಂತು, ಯಾರೇ ಅಂಥ ವ್ಯಕ್ತಿಯು ಆ ಅಪರಾಧವು ತನ್ನ ತಿಳಿವಳಿಗೆಗೆ ಬಾರದಂತೆ ನಡೆಯಿತೆಂದು ಅಥವಾ ಅಂಥ ಅಪರಾಧ ನಡೆಯದಂತೆ ತಡೆಗಟ್ಟಲು ತಾನು ಎಲ್ಲಾ ಯುಕ್ತ ಎಚ್ಚರಿಕೆಯನ್ನು ವಹಿಸಿದ್ದೆನೆಂದು ರುಜುವಾತುಪಡಿಸಿದರೆ, ಈ ಉಪ-ಪ್ರಕರಣದಲ್ಲಿರುವುದು ಯಾವುದೂ, ಅವನನ್ನು ಈ ಅಧಿನಿಯಮದಲ್ಲಿ ಉಪಬಂಧಿಸಿದ ಯಾವುದೇ ದಂಡನೆಗೆ ಗುರಿಪಡಿಸತಕ್ಕದ್ದಲ್ಲ.

(2) (1)ನೇ ಉಪ-ಪ್ರಕರಣದಲ್ಲಿ ಏನೇ ಇದ್ದರೂ, ಈ ಅಧಿನಿಯಮದ ಮೇರೆಗಿನ ಅಪರಾಧವನ್ನು ಕಂಪನಿಯು ಮಾಡಿರುವಲ್ಲಿ ಮತ್ತು ಆ ಅಪರಾಧವನ್ನು ಕಂಪನಿಯ ಯಾರೇ ನಿರ್ದೇಶಕ, ವ್ಯವಸ್ಥಾಪಕ ಏಜೆಂಟ್, ಕಾರ್ಯದರ್ಶಿ, ಖಜಾಂಚಿ, ವ್ಯವಸ್ಥಾಪಕ ಅಥವಾ ಕಂಪನಿಯ ಇತರ ಅಧಿಕಾರಿ ಇವರ ಸಮ್ಮತಿಯಿಂದ ಅಥವಾ ಪರೋಕ್ಷ ಸಮ್ಮತಿಯಿಂದ ಮಾಡಲಾಗಿದೆ ಎಂದು ಅಥವಾ ಅವರ ಯಾವುದೇ ನಿರ್ಲಕ್ಷ್ಯದಿಂದ ನಡೆದಿದೆಯೆಂದು ಆರೋಪಿಸಬಹುದಾಗಿದೆಯೆಂದು ರುಜುವಾತಾದಲ್ಲಿ ಅಂಥ ನಿರ್ದೇಶಕ, ವ್ಯವಸ್ಥಾಪಕ ಏಜೆಂಟ್, ಕಾರ್ಯದರ್ಶಿ, ಖಜಾಂಚಿ, ವ್ಯವಸ್ಥಾಪಕನ ಅಥವಾ ಇತರ ಅಧಿಕಾರಿ -ಇವರನ್ನು ಸಹ ಆ ಅಪರಾಧದ ತಪ್ಪಿತಸ್ಥರೆಂದು ಭಾವಿಸತಕ್ಕದ್ದು ಮತ್ತು ಅವರ ವಿರುದ್ಧದ ಕಾನೂನು ವ್ಯವಹರಣೆಗಳಿಗೆ ಅವರು ಗುರಿಯಾಗತಕ್ಕದ್ದು ಮತ್ತು ತದನುಸಾರವಾಗಿ ದಂಡಿತರಾಗತಕ್ಕದ್ದು.

ವಿವರಣೆ.- ಈ ಪ್ರಕರಣದ ಉದ್ದೇಶಗಳಿಗಾಗಿ,-

(ಎ) “ಕಂಪನಿ” ಎಂದರೆ, ನಿಗಮಿತ ನಿಕಾಯ, ಮತ್ತು ಅದು ಫರ್ಮನ್ನು ಅಥವಾ ವ್ಯಕ್ತಿಗಳ ಇತರ ಸಂಘವನ್ನು ಒಳಗೊಳ್ಳುತ್ತದೆ ; ಮತ್ತು

(ಬಿ) ಫರ್ಮಿಗೆ ಸಂಬಂಧಿಸಿದಂತೆ “ನಿರ್ದೇಶಕ” ಎಂದರೆ, ಆ ಫರ್ಮಿನ ಪಾಲುದಾರ.

12. ಇತರ ಕಾನೂನುಗಳ ಮೇರೆಗಿನ ಪ್ರಾಸಿಕ್ಯೂಷನ್‌ಗಳನ್ನು ಪ್ರತಿಷೇಧಿಸಿರುವುದು.- ಯಾವುದೇ ಪ್ರದರ್ಶನಕ್ಕೆ ಸಂಬಂಧಿಸಿದಂತೆ, 3ನೇ ಪ್ರಕರಣದ ಅಥವಾ 4ನೇ ಪ್ರಕರಣದ ಮೇರೆಗೆ ಯಾವುದೇ ಆದೇಶವನ್ನು ಮಾಡರದಿದ್ದಲ್ಲಿ, ಈ ಅಧಿನಿಯಮದಲ್ಲಿರುವುದು ಯಾವುದೂ, ಭಾರತ ದಂಡ ಸಂಹಿತೆಯ (1860ರ ಕೇಂದ್ರ ಅಧಿನಿಯಮ XLV) ಅಥವಾ ಯಾವುದೇ ಇತರ ಕಾನೂನಿನ ಮೇರೆಗಿನ ಯಾವುದೇ ಪ್ರಾಸಿಕ್ಯೂಷನ್‌ಅನ್ನು ಪ್ರತಿಷೇಧಿಸತಕ್ಕದ್ದಲ್ಲ.

13. ಸದ್ಭಾವನೆಯಿಂದ ಮಾಡಿದ ಕೃತ್ಯಗಳಿಗೆ ರಕ್ಷಣೆ.- ಈ ಅಧಿನಿಯಮದ ಅಥವಾ ಅದರ ಅಡಿಯಲ್ಲಿ ಮಾಡಲಾಗಿರುವ ಯಾವುದೇ ನಿಯಮದ ಮೇರೆಗೆ ಸದ್ಭಾವನೆಯಿಂದ ಮಾಡಿದ ಅಥವಾ ಮಾಡಲು ಉದ್ದೇಶಿಸಿರುವ ಯಾವುದೇ ಕಾರ್ಯಕ್ಕಾಗಿ ಯಾರೇ ಪ್ರಾಧಿಕಾರಿಯ ಅಥವಾ ಇತರ ಅಧಿಕಾರಿಯ ವಿರುದ್ಧ ಯಾವುದೇ ದಾವೆಯನ್ನು, ಪ್ರಾಸಿಕ್ಯೂಷನನ್ನು ಅಥವಾ ಇತರ ಕಾನೂನು ವ್ಯವಹರಣೆಗಳನ್ನು ಹೂಡಲು ಅವಕಾಶವಿರತಕ್ಕದ್ದಲ್ಲ.

14. ನಿಯಮ ರಚನಾಧಿಕಾರ.-(1) ರಾಜ್ಯ ಸರ್ಕಾರವು, ರಾಜಪತ್ರದಲ್ಲಿ ಅಧಿಸೂಚನೆಯ ಮೂಲಕ, ಈ ಅಧಿನಿಯಮದ ಉದ್ದೇಶಗಳನ್ನು ಕಾರ್ಯಗತಗೊಳಿಸುವುದಕ್ಕಾಗಿ ನಿಯಮಗಳನ್ನು ರಚಿಸಬಹುದು.

(2) ಈ ಪ್ರಕರಣದ ಮೇರೆಗೆ ರಚಿಸಿದ ಪ್ರತಿಯೊಂದು ನಿಯಮವನ್ನು, ಅದನ್ನು ರಚಿಸಿದ ತರುವಾಯ, ಅದಷ್ಟು ಬೇಗನೆ ರಾಜ್ಯ ವಿಧಾನ ಮಂಡಲದ ಪ್ರತಿಯೊಂದು ಸದನದ ಮುಂದೆ, ಅದು ಅಧಿವೇಶನದಲ್ಲಿರುವಾಗ ಒಂದು ಅಧಿವೇಶನದಲ್ಲಿ ಅಥವಾ ಎರಡು ಅಥವಾ ಹೆಚ್ಚು ಅನುಕ್ರಮ ಅಧಿವೇಶನಗಳಲ್ಲಿ ಅಡಕವಾಗಬಹುದಾದ ಒಟ್ಟು ಮೂವತ್ತು ದಿನಗಳ ಅವಧಿಯವರೆಗೆ ಇಡತಕ್ಕದ್ದು, ಮತ್ತು ಅದನ್ನು ಹಾಗೆ ಇಡಲಾದ ಅಧಿವೇಶನ ಅಥವಾ ಅದರ ನಿಕಟ ತರುವಾಯದ ಅಧಿವೇಶನವು ಮುಕ್ತಾಯವಾಗುವುದಕ್ಕೆ ಮುಂಚೆ ಆ ನಿಯಮದಲ್ಲಿ ಯಾವುದೇ ಮಾರ್ಪಾಟನ್ನು ಮಾಡಬೇಕೆಂದು ಎರಡೂ ಸದನಗಳು ಒಪ್ಪಿದರೆ ಅಥವಾ ಆ ನಿಯಮವನ್ನು ಮಾಡಕೂಡದೆಂದು ಎರಡೂ ಸದನಗಳು ಒಪ್ಪಿದರೆ, ಆ ನಿಯಮವು ಆ ತರುವಾಯ, ಸಂದರ್ಭಾನುಸಾರ ಹಾಗೆ ಮಾರ್ಪಾಟಾದ ರೂಪದಲ್ಲಿ ಮಾತ್ರ ಪರಿಣಾಮಕಾರಿಯಾಗತಕ್ಕದ್ದು ಅಥವಾ

ಪರಿಣಾಮಕಾರಿಯಾಗತಕ್ಕದ್ದಲ್ಲ ; ಆದಾಗ್ಯೂ, ಯಾವುದೇ ಅಂಥ ಮಾರ್ಪಾಟು ಅಥವಾ ರದ್ದಿಯಾತಿಯು ಆ ನಿಯಮದ ಮೇರೆಗೆ ಈ ಹಿಂದೆ ಮಾಡಿದ ಯಾವುದೇ ಕಾರ್ಯದ ಸಿಂಧುತ್ವಕ್ಕೆ ಬಾಧಕವನ್ನುಂಟುಮಾಡತಕ್ಕದ್ದಲ್ಲ.

(3) (2)ನೇ ಉಪಪ್ರಕರಣದ ಮೇರೆಗೆ ಮಾಡಲಾದ ಯಾವುದೇ ಮಾರ್ಪಾಟಿಗೆ ಒಳಪಟ್ಟು, ಈ ಅಧಿನಿಯಮದ ಅಡಿಯಲ್ಲಿ ಮಾಡಲಾದ ಪ್ರತಿಯೊಂದು ನಿಯಮವೂ ಈ ಅಧಿನಿಯಮದಲ್ಲಿ ಅಧಿನಿಯಮಿಸಿದ್ದಿದ್ದರೆ ಹೇಗೋ ಹಾಗೆ ಪರಿಣಾಮ ಹೊಂದಿರತಕ್ಕದ್ದು.

15. ನಿರಸನ.— '[ಬೆಳಗಾಂ ಪ್ರದೇಶ,]¹ ಕೊಡಗು ಜಿಲ್ಲೆ ಮತ್ತು ಬಳ್ಳಾರಿ ಜಿಲ್ಲೆಯಲ್ಲಿ ಜಾರಿಯಲ್ಲಿರುವ, ನಾಟಕ ಪ್ರದರ್ಶನಗಳ ಅಧಿನಿಯಮ, 1876 (1876 ಕೇಂದ್ರ ಅಧಿನಿಯಮ XIX) ಮತ್ತು '[ಮಂಗಳೂರು ಮತ್ತು ಕೊಳ್ಳೆಗಾಲ ಪ್ರದೇಶ]¹ ದಲ್ಲಿ ಜಾರಿಯಲ್ಲಿರುವ ಮದರಾಸು ನಾಟಕ ಪ್ರದರ್ಶನಗಳ ಅಧಿನಿಯಮ, 1954 (1954ರ ಮದರಾಸು ಅಧಿನಿಯಮXXXIII) ಇವುಗಳನ್ನು ಈ ಮೂಲಕ ನಿರಸನಗೊಳಿಸಲಾಗಿದೆ.

1. 1973ರ ಕರ್ನಾಟಕ ಕಾನೂನುಗಳ ಅಳವಡಿಕೆಗಳ ಆದೇಶದ ಮೂಲಕ 01.11.1973 ರಿಂದ ಜಾರಿಗೆ ಬರುವಂತೆ ಅಳವಡಿಸಲಾಗಿದೆ.

ಕರ್ನಾಟಕ ನಾಟಕ ಪ್ರದರ್ಶನಗಳ ನಿಯಮಗಳು, 1965

ನಿಯಮಗಳ ಅನುಕ್ರಮಣಿಕೆ

ನಿಯಮಗಳು:

1. ಹೆಸರು
2. ಪರಿಭಾಷೆಗಳು
3. ನೋಟೀಸು ಮತ್ತು ಆದೇಶಗಳ ಜಾರಿಯ ವಿಧಾನ
4. ರಿಜಿಸ್ಟರಿನ ನಿರ್ವಹಣೆ
5. ಇತರ ಪ್ರಾಧಿಕಾರಗಳಿಗೆ ಕಳುಹಿಸಬೇಕಾದ ಆದೇಶದ ಪ್ರತಿಗಳು
6. ಯಾವುದೇ ಪ್ರದರ್ಶನಕ್ಕೆ ಹೋಗುವ ಮತ್ತು ಅದನ್ನು ಪರಿಶೀಲಿಸುವ ಅಧಿಕಾರ ಅನುಬಂಧ.

ಗೃಹ ಸಚಿವಾಲಯ

*ಅಧಿಸೂಚನೆ

ಸಂಖ್ಯೆ : ಹೆಚ್‌ಡಿ. 10 ಸಿಎನ್‌ಪಿ 64, ದಿನಾಂಕ 21ನೇ ಜನವರಿ, 1966

ಜಿಎಸ್‌ಆರ್ 830.- ಕರ್ನಾಟಕ ನಾಟಕ ಪ್ರದರ್ಶನಗಳ ಅಧಿನಿಯಮ, 1964 (1964ರ ಕರ್ನಾಟಕ ಅಧಿನಿಯಮ 39)ರ 14ನೇ ಪ್ರಕರಣದ (1)ನೇ ಉಪಪ್ರಕರಣದ ಮೂಲಕ ಪ್ರದತ್ತವಾದ ಅಧಿಕಾರಗಳನ್ನು ಚಲಾಯಿಸಿ, ಕರ್ನಾಟಕ ಸರ್ಕಾರವು ಈ ಮೂಲಕ ಮುಂದಿನ ನಿಯಮಗಳನ್ನು ರಚಿಸುತ್ತದೆ:-

*ದಿನಾಂಕ 03.02.1966ರ ಕರ್ನಾಟಕ ರಾಜಪತ್ರದಲ್ಲಿ ಪ್ರಕಟವಾಗಿದೆ. ಅಧಿಸೂಚನೆಯ ಸಂಖ್ಯೆ ಹೆಚ್‌ಡಿ 10 ಸಿಎನ್‌ಪಿ 64, ದಿನಾಂಕ 21.01.1966ರ ಪುಟ 610- 611 ನೋಡಿ.

ನಿಯಮಗಳು

1. ಹೆಸರು.- ಈ ನಿಯಮಗಳನ್ನು ಕರ್ನಾಟಕ ನಾಟಕ ಪ್ರದರ್ಶನಗಳ ನಿಯಮಗಳು, 1965 ಎಂದು ಕರೆಯತಕ್ಕದ್ದು.
2. ಪರಿಭಾಷೆಗಳು.- ಈ ನಿಯಮಗಳಲ್ಲಿ ಸಂದರ್ಭವು ಅನ್ಯಥಾ ಅಗತ್ಯಪಡಿಸಿದಹೊರತು,-
 - (1) "ಅಧಿನಿಯಮ" ಎಂದರೆ ಕರ್ನಾಟಕ ನಾಟಕ ಪ್ರದರ್ಶನಗಳ ಅಧಿನಿಯಮ, 1964 (1964ರ ಕರ್ನಾಟಕ ಅಧಿನಿಯಮ 39);
 - (2) "ಪ್ರಕರಣ" ಎಂದರೆ ಈ ಅಧಿನಿಯಮದ ಒಂದು ಪ್ರಕರಣ.
3. ನೋಟೀಸು ಮತ್ತು ಆದೇಶಗಳ ಜಾರಿಯ ವಿಧಾನ.- 3ನೇ ಪ್ರಕರಣದ (1)ನೇ ಉಪ-ಪ್ರಕರಣದ ಮೇರೆಗಿನ ಪ್ರತಿಯೊಂದು ನೋಟೀಸಿನ ಒಂದು ಪ್ರತಿಯನ್ನು ಮತ್ತು 3ನೇ ಪ್ರಕರಣದ (2)ನೇ ಉಪ-ಪ್ರಕರಣದ (ಬಿ) ಖಂಡದ, 4ನೇ ಪ್ರಕರಣದ (1)ನೇ ಉಪ-ಪ್ರಕರಣದ, 8ನೇ ಪ್ರಕರಣದ (1)ನೇ ಉಪ-ಪ್ರಕರಣದ ಮತ್ತು 9ನೇ ಪ್ರಕರಣದ (1)ನೇ ಉಪ-ಪ್ರಕರಣದ ಮೇರೆಗೆ ಹೊರಡಿಸಲಾದ ಪ್ರತಿಯೊಂದು ಆದೇಶದ ಒಂದು ಪ್ರತಿಯನ್ನು, ದಂಡ ಪ್ರಕ್ರಿಯಾ ಸಂಹಿತೆ, 1898 (1898ರ ಕೇಂದ್ರ ಅಧಿನಿಯಮ 5) ರಲ್ಲಿ ಸಮನುಗಳ ಜಾರಿಗೆ ಉಪಬಂಧಿಸಲಾದ ವಿಧಾನದಲ್ಲಿ ಸದರಿ ಪ್ರಕರಣಗಳಲ್ಲಿ ಉಲ್ಲೇಖಿಸಲಾದ ವ್ಯಕ್ತಿಗಳಿಗೆ ಜಾರಿ ಮಾಡತಕ್ಕದ್ದು.
4. ರಿಜಿಸ್ಟರಿನ ನಿರ್ವಹಣೆ.- 4ನೇ ಪ್ರಕರಣದ ಮೇರೆಗೆ ನಿಷೇಧಿಸಲಾದಂಥ ಆಕ್ಷೇಪಾರ್ಹ ಪ್ರದರ್ಶನಗಳ ಪೂರ್ಣ ವಿವರಗಳನ್ನು ತೋರಿಸುವ ಒಂದು ಖಾಯಂ ವಿಶೇಷ ರಿಜಿಸ್ಟರನ್ನು, ಜಿಲ್ಲಾಧಿಕಾರಿಯ ಕಛೇರಿಯಲ್ಲಿ ಈ ನಿಯಮಗಳಿಗೆ ಲಗತ್ತಿಸಿದ ನಮೂನೆಯಲ್ಲಿ ನಿರ್ವಹಿಸತಕ್ಕದ್ದು.
5. ಇತರ ಪ್ರಾಧಿಕಾರಗಳಿಗೆ ಕಳುಹಿಸಬೇಕಾದ ಆದೇಶದ ಪ್ರತಿಗಳು.- ಜಿಲ್ಲಾಧಿಕಾರಿಯು ಹೊರಡಿಸಿದ ನಿಷೇಧಾಜ್ಞೆಯ ಒಂದು ಪ್ರತಿಯನ್ನು ಮಾಹಿತಿಗಾಗಿ ಇತರ ಜಿಲ್ಲಾಧಿಕಾರಿಗಳಿಗೆ ಕಳುಹಿಸತಕ್ಕದ್ದು.
6. ಯಾವುದೇ ಪ್ರದರ್ಶನಕ್ಕೆ ಹೋಗುವ ಮತ್ತು ಅದನ್ನು ಪರಿಶೀಲಿಸುವ ಅಧಿಕಾರ.- ತಹಶೀಲ್ದಾರರ ದರ್ಜೆಗಿಂತ ಕಡಿಮೆಯಲ್ಲದ ದರ್ಜೆಯ ಕಂದಾಯ ಇಲಾಖೆಯ ಯಾರೇ ಅಧಿಕಾರಿಯು ಮತ್ತು ಪೊಲೀಸ್ ಸಬ್ ಇನ್ಸ್‌ಪೆಕ್ಟರ್ ದರ್ಜೆಗಿಂತ ಕಡಿಮೆಯಲ್ಲದ ದರ್ಜೆಯ ಪೊಲೀಸ್ ಇಲಾಖೆಯ ಯಾರೇ ಅಧಿಕಾರಿಯು, ಯಾವುದೇ ರೂಪಕವನ್ನು, ಮೂಕಾಭಿನಯವನ್ನು ಅಥವಾ ಇತರ ನಾಟಕವನ್ನು ಪ್ರದರ್ಶಿಸುವಂಥ ಯಾವುದೇ ಸಾರ್ವಜನಿಕ ಸ್ಥಳಕ್ಕೆ ಪ್ರದರ್ಶನದ ಸ್ವರೂಪವನ್ನು ನಿರ್ಧರಿಸುವ ಉದ್ದೇಶಕ್ಕಾಗಿ ಅದನ್ನು ನೋಡಲು ಪ್ರವೇಶ ಮಾಡತಕ್ಕದ್ದು.

ಅನುಬಂಧ
(4ನೇ ನಿಯಮ ನೋಡಿ)

1. ಕ್ರಮಸಂಖ್ಯೆ
2. ಪೋಲೀಸರಿಂದ ಮೊದಲ ಮಾಹಿತಿ ವರದಿಯನ್ನು ಸ್ವೀಕರಿಸಿದ ದಿನಾಂಕ
3. ಪ್ರದರ್ಶನದ ಹೆಸರು
4. ಕರ್ತೃವಿನ ಹೆಸರು
5. ಈ ಅಧಿನಿಯಮದ 4ನೇ ಪ್ರಕರಣದ ಮೇರೆಗೆ ಆದೇಶ ಹೊರಡಿಸಲು ಕಾರಣಗಳು
6. ಆದೇಶ ಹೊರಡಿಸಿದ ದಿನಾಂಕ
7. ಆದೇಶವನ್ನು ಯಾರಿಗೆ ಜಾರಿಗೊಳಿಸಬೇಕಾಗಿದೆಯೋ ಆ ಸಂಘಟಕರು ಅಥವಾ ಪ್ರಮುಖ ವ್ಯಕ್ತಿಗಳು, ಮುಂತಾದವರ ಹೆಸರುಗಳು
8. ಆದೇಶವನ್ನು ಜಾರಿಗೊಳಿಸಿದ ವಾಸ್ತವಿಕ ದಿನಾಂಕ
9. ಜಾರಿಯ ವಿಧಾನ
10. ಪ್ರದರ್ಶನವನ್ನು ನಿಷೇಧಿಸಲಾದ ಸ್ಥಳ
11. ಪ್ರದರ್ಶನವನ್ನು ನಿಷೇಧಿಸಲಾದ ಅವಧಿ
12. ಷರಾ.

* * *

The above translation of the Karnataka Dramatic Performances Act, 1964 (39 of 1964) and the Karnataka Dramatic Performances Rules 1965 shall be the authoritative text in the Kannada Language under section 5A of the Karnataka official Language Act, 1963 (Karnataka Act No.26 of 1963).

GOVERNOR OF KARNATAKA

ಕರ್ನಾಟಕ ರಾಜ್ಯಪಾಲರ ಆದೇಶಾನುಸಾರ ಮತ್ತು ಅವರ
ಹೆಸರಿನಲ್ಲಿ,

ಪಿ.ಆರ್. 320

ಜಿ.ಕೆ. ಬೋರೆಗೌಡ

ಸರ್ಕಾರದ ಕಾರ್ಯದರ್ಶಿ,
ಸಂಸದೀಯ ವ್ಯವಹಾರಗಳು ಮತ್ತು ಶಾಸನ ರಚನೆ ಇಲಾಖೆ.